

राजस्थान सरकार
सूचना एवं जनसम्पर्क कार्यालय, झुंझुनू

महात्मा गांधी के फोटो पर प्राचीन सिक्के लगा चित्र कलेक्टर व एस.पी. को भेंट

झुंझुनू, 16 जून: झुंझुनू स्थित वर्ल्ड कोइन्स एण्ड आर्ट गैलरी के संस्थापक डॉ. सलाउदीन चौपदार ने बुधवार को जिला कलेक्टर आलोक गुप्ता एवं जिला पुलिस अधीक्षक अजयपाल लाम्बा को गांधीजी के चित्र पर दुर्लभ महात्मा गांधी का सिक्का व मुगलकालीन, ब्रिटिश कालीन, राजा-महाराजाओं के सिक्के तथा ढींगे व तारिये पैसे लगे हुए फोटो चित्र भेंट किए।

उन्होंने जिला कलेक्टर एवं जिला पुलिस अधीक्षक को अपने पास सजोकर रखे हुए सोने, चांदी के सिक्के, अति दुर्लभ देश-विदेश के प्राचीन सिक्के, मोंहरे, डाक टिकट व एक रूपये से लेकर एक हजार तक के पुराने कागजी नोटों व सौ रूपये का कलदार सिक्का तथा एक सौ वर्ष पुराने पोस्ट कार्ड, लिफाफे, स्टाम्प व हुण्डी आदि का अवलोकन भी करवाते हुए जानकारी दी की उनके पास 208 देशों के कागजी नोट व सिक्के अभी भी संरक्षित हैं। उन्होंने इन कोइन्स की आर्ट गैलरी का निर्माण भी कर रखा है तथा उन्हें राज्य सरकार के पर्यटन विभाग व अन्य द्वारा अनेक बार सम्मानित भी किया जा चुका है। सिक्कों के अवलोकन के अवसर पर अतिरिक्त जिला पुलिस अधीक्षक बिहारीलाल वर्मा व सूचना एवं जनसम्पर्क अधिकारी सवाई सिंह तथा सिक्कों का संग्रहण करने वाले डॉ. चौपदार के लड़के महबूब दीवान चौपदार भी उपस्थित थे। जिला कलेक्टर एवं पुलिस अधीक्षक ने डॉ. चौपदार के अनूठे संग्रहण पर उन्हें धन्यवाद देते हुए उनके इस शौक व सिक्कों का संग्रहण करने के बारे में भी जानकारी प्राप्त की।

निःशक्तजन की सहायता करना पुण्य का कार्य है

-मीणा

झुंझुनू, 16 जून: अपर कलेक्टर के.एल. मीणा ने कहा है कि निःशक्तजन की सहायता करना पुण्य का कार्य है। हमें चाहिए कि हम चलने, फिरने, सुनने व देखने में असमर्थ लोगों की दिल खोलकर सहायता करते हुए ऐसे लोगों को लाभान्वित कराने की पहल भी करें। वे बुधवार को यहां सवाई मान सिंह चिकित्सालय की भगवान महावीर विकलांग सहायता समिति के तत्वावधान में विकलांगों को उपकरण वितरित करने के आयोजित कार्यक्रम में बोल रहे थे। उन्होंने एक महिला को ट्राई साईकिल और एक पुरुष को व्हील चेयर प्रदान करके कार्यक्रम का शुभारंभ किया। सामाजिक न्याय एवं अधिकारिता विभाग के सहायक निदेशक मनफूल सिंह ने बताया कि विकलांग शिविर में 36 ट्राई साईकिल, 5 व्हील चेयर, 25 श्रवण यंत्र एवं 20 बैसाखी असहायों (निःशक्तजन) को वितरित किए गए हैं।

कलेक्ट्रेट में आज तीन बैठकों का आयोजन: गुरुवार को कलेक्ट्रेट सभा भवन में तीन बैठकों का आयोजन किया जाएगा। अपर कलेक्टर के.एल. मीणा ने बताया कि 17 जून को अपराह्न 3.30 बजे 20 सूत्री कार्यक्रम की द्विस्तरीय व प्रधानमंत्री के 15 सूत्री कार्यक्रम की बैठक का आयोजन होगा जबकि शाम 4 बजे जिला स्तरीय समन्वय समिति की बैठक का आयोजन किया जाएगा। इन बैठकों की अध्यक्षता जिला कलेक्टर आलोक गुप्ता करेंगे।

गुरू गोलवलकर योजना में दो कार्य स्वीकृत: जिला कलेक्टर आलोक गुप्ता ने गुरू गोलवलकर जनभागीदारी विकास योजना के तहत सूरजगढ़ पंचायत समिति की बेरी ग्राम पंचायत के छापड़ा स्थित राजकीय उच्च मा.विद्यालय के स्टेडियम निर्माण के लिए 5 लाख रूपये और अलसीसर पंचायत समिति के निराधनू गांव में हरिजनों की श्मशासन भूमि के पिलर व तारबंदी के लिए दो लाख रूपये मंजूर किए हैं।

झुंझुनू, 16 जून: जिला कलेक्टर आलोक गुप्ता ने आदेश जारी कर सांसद स्थानीय क्षेत्र विकास योजना के तहत पूर्व केन्द्रीय मंत्री एवं सांसद शीशाराम ओला के कोटे से खेतड़ी, चिड़ावा और अलसीसर पंचायत समिति क्षेत्र में 9 निर्माण कार्यों के लिए 29 लाख 27 हजार 618 रूपये स्वीकृत किए हैं। मुख्य कार्यकारी अधिकारी सी.एम. काला ने बताया कि डाडा फतेहपुरा, सेफरागुंवार व हरड़िया में सिंगल फेस, बोरिंग, मोटर व विद्युत कनेक्शन के लिए ढाई-ढाई लाख रूपये स्वीकृत किए गए हैं, जबकि डाडा फतेहपुरा की ढाणी कसाना में इसी कार्य के लिए दो लाख 20 हजार रूपये, पपूरना के लालोडा गांव में ट्यूबवैल निर्माण के लिए पांच लाख रूपये, सोलाना पंचायत के महरमपुर में बाईपास सड़क से रामजीलाल के नोहरे तक सीमेण्ट सड़क निर्माण के लिए 9 लाख रूपये, किठाना पंचायत के नेहरा की ढाणी के राजकीय प्राथमिक विद्यालय की चार दीवारी निर्माण के लिए दो लाख रूपये और धनूरी पंचायत की हीरालाल ओला की ढाणी में विद्युतीकरण के लिए एक लाख 7 हजार 618 रूपये स्वीकृत किए गए हैं।

मास्टर ट्रेनर व पर्यवेक्षक की बैठक कल

झुंझुनू, 16 जून: तहसील जनगणना अधिकारी एवं झुंझुनू तहसीलदार महेन्द्र मीणा ने बताया कि तहसील क्षेत्र के सभी पर्यवेक्षकों व मास्टर ट्रेनर की बैठक 18 जून को प्रातः 10 बजे सूचना केन्द्र के सभागार में आयोजित की जाएगी। उन्होंने सभी पर्यवेक्षकों से कहा है कि वे जनगणना की साप्ताहिक प्रगति रिपोर्ट व पर्यवेक्षी सर्किल नक्शा/प्रगणक के नक्शे की एक-एक प्रति भी ब्लॉक वार अपने साथ लेकर आएंगे। उन्होंने इन्हें एन.पी.आर., मकान अनुसूचियों की भरी हुई सीटें नमूने के तौर पर मास्टर ट्रेनर से जांच करवाने के लिए साथ लेकर आने को कहा है ताकि इनमें किसी तरह की कमी हो तो उसे दूर किया जा सके। मांग ब्लॉकवार प्रस्तुत करने पर अनुसूचियां उपलब्ध कराई जाएंगी। बैठक में अगर किसी पर्यवेक्षक को जनगणना से संबंधित कोई समस्या हो तो उसका समाधान मास्टर ट्रेनर से करवाया जाए। इस बैठक में अनपुस्थित रहने वाले पर्यवेक्षकों के विरुद्ध अनुशासनात्मक कार्रवाई अमल में लाई जाएगी।

बीमा धन के एक लाख व हॉस्टल फीस के 45 हजार रूपये भुगतान करने के आदेश

झुंझुनू, 16 जून: जिला उपभोक्ता मंच ने दो अलग-अलग मामलों में परिवादी के आवेदन स्वीकार करके भारतीय जीवन बीमा निगम को बीमा धन के एक लाख रूपये व पचेरी बड़ी की नरबदा देवी सिंघानिया इन्टरनेशनल स्कूल को हॉस्टल फीस के 45 हजार रूपये परिवादी को देने के निर्देश दिए हैं। मंच के अध्यक्ष पी.एन. खण्डेलवाल, सदस्या मंजू चौहान व सदस्य बनवारी लाल कुलहरी ने भारतीय जीवन बीमा निगम को लाम्बा गोठडा की श्रीमती सुमित्रा देवी उर्फ कमलेश जाट को उनके पति की मृत्यु हो जाने पर बीमा पॉलिसी पेटे एक लाख रूपये 9 प्रतिशत ब्याज सहित दो माह में अदा करने व मानसिक व शारीरिक संताप के तीन हजार रूपये तथा परिवाद व्यय के दो हजार रूपये भुगतान करने को कहा है। इसी प्रकार पचेरी की नरबदा देवी सिंघानिया इन्टरनेशनल स्कूल के प्राचार्य को भाटीवाड़ गांव के प्रवीण कुमार को जमा कराई गई हॉस्टल फीस के 60 हजार रूपये में से तीन माह की राशि काटकर 45 हजार रूपये 9 प्रतिशत ब्याज सहित देने और मानसिक, शारीरिक संताप एवं परिवाद व्यय के तीन हजार रूपये देने के निर्देश भी मंच ने दिए हैं।

रिश्त के आरोपी गिरदावर व पटवारी निलम्बित

झुंझुनू, 16 जून: जिला कलेक्टर आलोक गुप्ता ने बुधवार को आदेश जारी करके भ्रष्टाचार निरोधक ब्यूरो द्वारा रिश्त के आरोप में रंगे हाथों ट्रेप किए गए गिरदावर व पटवारी को निलम्बित किया है। उन्होंने बताया कि गत 11 जून को भ्रष्टाचार निरोधक ब्यूरो द्वारा झुंझुनू वृत्त के भू-अभिलेख निरीक्षक (गिरदावर) चन्द्रगीराम व आबूसर के हल्का पटवारी इन्द्राज सिंह को रिश्त की राशि लेते हुए रंगे हाथों ट्रेप किया था, जिन्हें राजस्थान सिविल सेवा नियम 1958 के उपबन्धों के तहत तुरन्त प्रभाव से निलम्बित किया गया है। निलम्बन काल में गिरदावर का मुख्यालय तहसील कार्यालय खेतड़ी रहेगा, जबकि पटवारी का मुख्यालय उदयपुरवाटी तहसील किया गया है।